

Wárágà Pólò dré tìsìle Fìlèmonà dré dhi

© 2016 Wycliffe Bible Translators, Inc.

Licence - Creative Commons CC:BY-NC-ND

Wárágà Pólò dré tisìle Fìlèmonà dré dhi

Wárágà kònìdhi ni tà àndu ngìle drìdrì dhi

Kònìdhi wárágà Pólò dré tisìle Fìlèmonà dré dhi 'i. Fìlèmonà nda tá mómí kàdrì Yésu ni ka'ilepi, adrélèpi Èkèlézyà Kòlòsáyì àdhyà na dhi 'i. Akódhi tá màràbà àlo rú be Ònèsímò dhi fbe. Ònèsímò nda lapá tá Fìlèmonà drígàsè lile ru kisú Pólò be bãdzó na. Dì Pólò dré akódhi ni togó asézó Yésu ni ka'ì gò, dré kisùzoá dóro ni, í dré akódhi ni logólé líyí ni véna dhi.

Pólò adré dhi wárágà kònìdhi ni tisì Fìlèmonà ni ti lizízó, kòtriró áyi màràbà nda ni tàkonzì, akódhi ni ka'izo dòle ngóro áyi adrúpi Krísto na dhi ró. Pólò adré lèá dhi, Fìlèmonà kò'o tà nda kònìni ngóro tòlí bhàle í dri dhi tìni ko, be ró dhi, ngóro dré lèle 'òle áyi lèle Krísto na dhi sè dhi tìni.

Tà kàdrìkàdrì wárágà kònìdhi léna dhi ki atìma

Pólò ni mòdo fèma (1:1-3)

Pólò ni àwoyà fèma Fìlèmonà ni tà sè dhi (1:4-7)

Fìlèmonà ni ti lizima Ònèsímò ni tà sè dhi (1:8-22)

Pólò ni kúlí kùdù (1:23-25)

1

Pólò ni mòdo fèma

¹ Ma, Pólò 'ìle bãdzó kòndì 'á Yésu Krísto ni tà sè dhi, túmání àma ki adrúpi Tímòtéyò be dhi, mà adré wárágà kònìdhi ni tisì mi, àma ki àzíàmú Fìlèmonà mà dré lèle tò dhi dré. ² Mà adré kpà tisíá àma ki amvúpi Àpíyà dré, àma ki àdzú bhuàmú Àrùkípò dré, ìndì mómíyá Èkèlézyà àdhyà adrèbhá ru kímó ámi dzó na dhi í dré. ³ Gìká àma ki Atá í Mírì Yésu Krísto be dhi ì kòbhà àyi ki togó tani àmi

rú, ìndì ì kòfè tà kìdríki dri àmi dré!

Pólò fè àwoyà Fìlèmonà ni tà sè

⁴Lókyá má dré adrérà'a tà zi Gìká tí dhi 'á dhi, má adré ngbú adrélé àwoyà ta akódhi dré ámi tà sè, adrézó kpà tà zi akódhi tí mí dré. ⁵Tàko ko, má adré ámi tà ka'ika'ì Mírì Yésu na dhi ni tà yi, tùmání ámi lèle mí dré adrélé tadhálé mónnyá lólo tí Gìká àdhya ì véna dhi ni tà be. ⁶Má adré di tà zi Gìká tí, ámi tà ka'ika'ì nda kàdréro lè'wa 'a bí, mí kònìró tà tani tí mà dré adrézó ába Yésu Krísto na dhi ì be dhi bvó. ⁷Áma adrúpi, ámi lèle òmbà áma togó gàle arí sè bí, mí dré mónnyá Gìká àdhya ki togó tindrìle dhi sè.

Pólò lizí Fìlèmonà ni ti Ònèsímò ni tà sè

⁸Ásà dhi, tágba má dré tá kitswázó tòlí fe mí dré Krísto na tà kitswálépi mí dré 'òle dhi sè dhi, ⁹má adré mána ámi ti lizí lèle sè. Di, ma, Pólò màlìga ró 'ìle nyànomvá bàdzó 'á Yésu Krísto ni tà sè dhi, ¹⁰má adré ámi ti lizí áma mvá Ònèsímò ni tà sè. Tàko ko, akódhi nda atsá áma mvá ro Krísto na kònwa bàdzó 'á. ¹¹Wáláká dhi, akódhi tá móndí tàko 'ì mí mìlésè. Di, nyànomvá dhi, akódhi ína móndí kitswálépi àma ki ledé tùmání mí be dhi 'ì.^a ¹²Má adré akódhi ni logó mí véna, tágba akódhi dré adrézó áma tàndi ni togó 'ì dhi.

¹³Má lè tá tò akódhi ni kíkílé ànyi má làga kònwa, kòledéro ma ámi àrà 'a, má dré adrérà'a bà nya Rúbí Tani ni tà sè dhi 'á. ¹⁴Di, má kitswá tá 'òá kònìni mí dré ka'íá àko ró ko. Be ró dhi, má adré lèá dhi, mí kò'o tà dóro ngóro mí dré lèle 'òle dhi tìni, ngóro tòlí bhàle mí dri dhi tìni ko.

¹⁵Àruka ni, mì lanzí tá ru Ònèsímò be lókyá tsà sè, mí kògòró akódhi ni kisú adrézó ába nyo be dhi bvó. ¹⁶Nyànomvá dhi, akódhi véle ngbà 'í màrábà 'ì ko. Akódhi lavú véle màrábà byá. Akódhi adrúpi má dré mána lèle tò dhi 'ì. Di, lavulé dhi, akódhi ni adré móndí mí dré dra lèle tò dhi 'ì, ìndì adrúpi mí dré dra lèle tò Mírì na dhi 'ì.

^a1:11 Rú «Ònèsímò» kònìdhi adré lèá tàle dhi, «dhya adrélépi móndí ki ledé dhi».

¹⁷ Dì ásà dhi, mí kàdré áma no ámi arúpi ró dhi, mí kòka'ì akódhi ngóró mí ni tá áma tándi ni ka'ì kòdhya na t́ni. ¹⁸ Akódhi kò'o mi kònze yà, kó ngalè kàdré ámi màri íbe í rú yà dhi, mí kòbhà màri nda áma rú tí. ¹⁹ Ma, Pólò, má adré kúlí kòni ḱi tisì áma tándi ni drígá sè: Má ni màri nda ni logó mí dré. Kònò má ni tá kitswá tàá dhi, mi mína áma màri íbe mí rú, ìndi màri nda ámi tándi ni lídrì 'ì. ²⁰ Dì áma adrúpi, má adré lèá mí kò'o tà nda kòdhi má dré Mírì ni rú sè. Mí kòtindrì áma togó Krísto na. ²¹ Má adré wárágà kòndhi ni tisì mí dré, adrézó ka'íá dhi, mí ni áma kúlí ka'ì 'òle. Má nì, mí ni véle tà 'o tà má dré adréle zìle kòdhi ni lavú byá dhi be.

²² Kòdhi íbe dhi, mí kòledé àrà má dré kitswázó ayílé mí véna dhi be. Tàko ko, má adré mì bha Gíká véna, kònziró láti má dré gòzo tsàle àmi véna, ngóró mì dré adréle zìle akódhi tí dhi t́ni.

Pólò ni kúlí kùdù

- ²³ Èpàfùrà mà dré adrézó bã nya ába Yésu Krísto ni tà sè dhi, fè mòdo mí dré.
- ²⁴ Márokò, Àrìstàrúkò, Démà, tsàle Lúkà be, áma àzìamu ró dhi, ì fè kpà mòdo mí dré.
- ²⁵ Mírì Yésu Krísto ni togó tani kàdré àmi íbe!